



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານແຫ່ງ ສປປ ລາວ

ສຳນັກງານປົກປ້ອງເງິນຝາກ

ເລກທີ 03 /ສປງ

ນະຄອນຫຼວງວຽງຈັນ, ວັນທີ 15. ມັງກອນ. 2021

ແຈ້ງການ

ເຖິງ: ບັນດາຜູ້ຝາກເງິນ ທີ່ຝາກເງິນໄວ້ນຳສະຖາບັນການເງິນ ທີ່ເປັນສະມາຊິກຂອງສຳນັກງານປົກປ້ອງເງິນຝາກ ໃນຂອບເຂດທົ່ວປະເທດ.

ເລື່ອງ: ຂໍ້ມູນພື້ນຖານ ກ່ຽວກັບວຽກງານປົກປ້ອງເງິນຝາກ ຢູ່ ສປປ ລາວ.

- ອີງຕາມ ດຳລັດວ່າດ້ວຍການປົກປ້ອງເງິນຝາກ ເລກທີ 329/ລບ, ລົງວັນທີ 25 ຕຸລາ 2017;
- ອີງຕາມ ຂໍ້ຕົກລົງວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງສຳນັກງານປົກປ້ອງເງິນຝາກ ເລກທີ 68/ທຫລ, ລົງວັນທີ 22 ມັງກອນ 2019.

ສຳນັກງານປົກປ້ອງເງິນຝາກ ຂໍແຈ້ງມາຍັງບັນດາຜູ້ຝາກເງິນ ທີ່ມານຳໃຊ້ບໍລິການຝາກເງິນໄວ້ນຳສະຖາບັນການເງິນ ທີ່ເປັນສະມາຊິກຂອງສຳນັກງານປົກປ້ອງເງິນຝາກ ໃນຂອບເຂດທົ່ວປະເທດຊາບ ກ່ຽວກັບຂໍ້ມູນພື້ນຖານ ໃນການປົກປ້ອງເງິນຝາກ ຢູ່ ສປປ ລາວ ດັ່ງມີລາຍລະອຽດລຸ່ມນີ້:

ສຳນັກງານປົກປ້ອງເງິນຝາກ ໄດ້ຮັບການສ້າງຕັ້ງຂຶ້ນໃນປີ 1999 ເປັນວິສາຫະກິດຂອງລັດ 100%; ເຄື່ອນໄຫວຕາມກົດລະບຽບວ່າດ້ວຍ ກອງທຶນປົກປ້ອງຜູ້ຝາກເງິນ ສະບັບເລກທີ 283/ທຫລ, ລົງວັນທີ 30 ສິງຫາ 1999 ແລະ ຢູ່ພາຍໃຕ້ການຄຸ້ມຄອງຂອງ ທະນາຄານ ແຫ່ງ ສປປ ລາວ. ຈາກການ ເຫັນໄດ້ເຖິງຄວາມສຳຄັນຂອງວຽກງານປົກປ້ອງເງິນຝາກ ພັກ ແລະ ລັດຖະບານ ຈຶ່ງເຫັນດີເປັນເອກະພາບໃຫ້ປັບປຸງ ແລະ ຍົກລະດັບກົດລະບຽບວ່າດ້ວຍກອງທຶນປົກປ້ອງຜູ້ຝາກເງິນ ຂຶ້ນເປັນ ດຳລັດວ່າດ້ວຍການປົກປ້ອງເງິນຝາກ ຊຶ່ງຖືກຮັບຮອງໃນວັນທີ 25 ຕຸລາ 2017 ແລະ ໄດ້ປ່ຽນຊື່ຈາກກອງທຶນປົກປ້ອງຜູ້ຝາກເງິນ ເປັນ ສຳນັກງານປົກປ້ອງເງິນຝາກ.

ດຳລັດວ່າດ້ວຍການປົກປ້ອງເງິນຝາກ ປະກອບດ້ວຍ 10 ໝວດ ແລະ 55 ມາດຕາ ຄື: ໝວດທີ 1 ບົດບັນຍັດທົ່ວໄປ ມີ 7 ມາດຕາ, ໝວດທີ 2 ການປົກປ້ອງເງິນຝາກ ມີ 3 ມາດຕາ, ໝວດທີ 3 ການຈ່າຍເງິນປົກປ້ອງ ມີ 5 ມາດຕາ, ໝວດທີ 4 ສຳນັກງານປົກປ້ອງເງິນຝາກ ມີ 13 ມາດຕາ, ໝວດທີ 5 ຄັງປົກປ້ອງເງິນຝາກ ມີ 4 ມາດຕາ, ໝວດທີ 6 ສະມາຊິກຂອງສຳນັກງານປົກປ້ອງເງິນຝາກ ມີ 5 ມາດຕາ, ໝວດທີ 7 ຂໍ້ຫ້າມ ມີ 3 ມາດຕາ, ໝວດທີ 8 ການຄຸ້ມຄອງ ແລະ ກວດກາ ມີ 5 ມາດຕາ, ໝວດທີ 9 ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ ມີ 7 ມາດຕາ, ໝວດທີ 10 ບົດບັນຍັດສຸດທ້າຍ ມີ 3 ມາດຕາ. ໃນນີ້, ມີບາງຂໍ້ມູນທີ່ຜູ້ຝາກເງິນ ຄວນຮັບຮູ້ ແລະ ກຳໄດ້ ໃນຂັ້ນພື້ນຖານ ກ່ຽວກັບວຽກງານປົກປ້ອງເງິນຝາກ ດັ່ງມີລາຍລະອຽດລຸ່ມນີ້:

1. ສຳນັກງານປົກປ້ອງເງິນຝາກແມ່ນການຈັດຕັ້ງການເງິນຂອງລັດ ມີຖານະທຽບເທົ່າກັບ, ເປັນນິຕິບຸກ ຄົນທີ່ເຄື່ອນໄຫວໂດຍບໍ່ສະແຫວງຫາຜົນກຳໄລ, ມີຄວາມເປັນເອກະລາດທາງດ້ານການເງິນ ແລະ ຢູ່ພາຍໃຕ້ການຄຸ້ມຄອງຂອງ ທະນາຄານແຫ່ງ ສປປ ລາວ. ມີພາລະບົດບາດ ເປັນເສນາທິການໃຫ້ແກ່ສະພາບໍລິຫານສຳນັກງານປົກປ້ອງເງິນຝາກ ແລະ ທະນາຄານແຫ່ງ ສປປ ລາວ ໃນການປົກປ້ອງສິດຜົນປະໂຫຍດອັນຊອບທຳຂອງຜູ້ຝາກເງິນ ໃນເວລາສະ

ຖາບັນການເງິນທີ່ເປັນສະມາຊິກຂອງສຳນັກງານປົກປ້ອງເງິນຝາກ ຢູ່ໃນສະພາວະລົ້ມລະລາຍ ດ້ວຍການຈ່າຍເງິນປົກປ້ອງ (ຈ່າຍຄືນເງິນຝາກ) ໃຫ້ຜູ້ຝາກເງິນ ຕາມວົງເງິນປົກປ້ອງທີ່ກຳນົດອອກໃນແຕ່ລະໄລຍະ.

2. ເງິນຝາກທີ່ໄດ້ຮັບການປົກປ້ອງແມ່ນ ເງິນຝາກຂອງບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ປະກອບດ້ວຍເງິນຝາກກະແສລາຍວັນ, ປະຢັດ ແລະ ມີກຳນົດ ທີ່ເປັນສະກຸນເງິນກີບ ແລະ ເງິນຕາຕ່າງປະເທດ;

3. ເງິນຝາກທີ່ບໍ່ໄດ້ຮັບການປົກປ້ອງ ປະກອບດ້ວຍ ເງິນຝາກຂອງຜູ້ບໍລິຫານ, ຜູ້ຖືຮຸ້ນລາຍໃຫຍ່ ແລະ ສະມາຊິກສະພາບໍລິຫານ ຂອງສະຖາບັນການເງິນເອງ; ເງິນຝາກຂອງສະຖາບັນການເງິນອື່ນ; ເງິນຝາກຄັງເງິນແຫ່ງຊາດ; ເງິນຝາກຂອງອົງການຈັດຕັ້ງລັດ, ເງິນຝາກຂອງອົງການຈັດຕັ້ງສາກົນ ແລະ ເງິນຝາກສຳລັບຊື້ຂາຍຫຼັກຊັບ;

4. ທະນາຄານແຫ່ງ ສປປ ລາວ ເປັນຜູ້ຄົ້ນຄວ້າກຳນົດວົງເງິນປົກປ້ອງໃນແຕ່ລະໄລຍະ ບົນພື້ນຖານຮັບປະກັນໃຫ້ວົງເງິນປົກປ້ອງຕໍ່ຜູ້ຝາກໜຶ່ງລາຍບໍ່ຫຼຸດ ສອງເທົ່າ ຂອງລວມຍອດຜະລິດຕະພັນພາຍໃນສະເລ່ຍ ຕໍ່ຫົວຄົນ. ດັ່ງນັ້ນທະນາຄານແຫ່ງ ສປປ ລາວ ຈຶ່ງອອກຂໍ້ຕົກລົງວ່າດ້ວຍວົງເງິນປົກປ້ອງ ເລກທີ 1197/ທຫລ ລົງວັນທີ 31 ທັນວາ 2019 ໂດຍໄດ້ກຳນົດວົງເງິນປົກປ້ອງສູງສຸດ 50 ລ້ານກີບ ຕໍ່ຜູ້ຝາກເງິນໜຶ່ງລາຍ ຕໍ່ສະມາຊິກໜຶ່ງແຫ່ງ.

5. ສຳນັກງານປົກປ້ອງເງິນຝາກ ຈະປະກາດໃຫ້ຜູ້ຝາກເງິນມາຍື່ນເອກະສານຂໍຮັບເງິນປົກປ້ອງ ພາຍໃນກຳນົດເວລາ 60 ວັນ ນັບແຕ່ໄດ້ຮັບການສະເໜີຈາກສະມາຊິກ ຫຼື ພາກສ່ວນກ່ຽວຂ້ອງ ແລະ ຜູ້ຝາກເງິນ ຕ້ອງປະກອບເອກະສານຂໍຮັບເງິນປົກປ້ອງຕາມການແຈ້ງຂອງສຳນັກງານປົກປ້ອງເງິນຝາກ ພາຍໃນ 90 ວັນ ນັບແຕ່ວັນທີ່ເລີ່ມປະກາດໃຫ້ມາຍື່ນເອກະສານ. ກໍລະນີຈຳເປັນສາມາດຂະຫຍາຍເວລາອອກໄປໄດ້ອີກສອງຄັ້ງ ຄັ້ງລະບໍ່ເກີນ 90 ວັນ;

6. ສະມາຊິກຂອງສຳນັກງານປົກປ້ອງເງິນຝາກ ແມ່ນສະຖາບັນການເງິນ ທີ່ເປັນທະນາຄານທຸລະກິດ ທີ່ໄດ້ຮັບອະນຸຍາດດຳເນີນທຸລະກິດ ຢ່າງຖືກຕ້ອງຕາມກົດໝາຍຂອງ ສປປ ລາວ ຕ້ອງເຂົ້າເປັນສະມາຊິກຂອງສຳນັກງານປົກປ້ອງເງິນຝາກ ແລະ ສະຖາບັນການເງິນຈຸລະພາກທີ່ຮັບເງິນຝາກ ທີ່ໄດ້ຮັບອະນຸຍາດດຳເນີນທຸລະກິດ ຢ່າງຖືກຕ້ອງຕາມກົດໝາຍຂອງ ສປປ ລາວ ແລະ ມີມາດຕະຖານ-ເງື່ອນໄຂ ຄົບຖ້ວນຕາມທີ່ກຳນົດໄວ້ໃນດຳລັດວ່າດ້ວຍການປົກປ້ອງເງິນຝາກ ຈະໄດ້ຮັບການເຂົ້າເປັນສະມາຊິກຂອງສຳນັກງານປົກປ້ອງເງິນຝາກ. ປັດຈຸບັນສຳນັກງານປົກປ້ອງເງິນຝາກ ມີສະມາຊິກທັງໝົດ ຈຳນວນ 43 ແຫ່ງ ໃນນີ້ ເປັນທະນາຄານທຸລະກິດ 42 ແຫ່ງ ແລະ ສະຖາບັນການເງິນຈຸລະພາກທີ່ຮັບເງິນຝາກ 1 ແຫ່ງ (ປະຕູຄຳ).

ຂໍ້ມູນດັ່ງກ່າວເປັນຂໍ້ມູນພື້ນຖານ ກ່ຽວກັບວຽກງານປົກປ້ອງເງິນຝາກ ຢູ່ ສປປ ລາວ ຊຶ່ງຜູ້ຝາກເງິນ ສາມາດສຶກສາຂໍ້ມູນ ກ່ຽວກັບວຽກງານປົກປ້ອງເງິນຝາກເພີ່ມເຕີມຈາກ ເວບໄຊທ໌ ຂອງສຳນັກງານປົກປ້ອງເງິນຝາກ www.dpo.gov.la ແລະ ເວບໄຊທ໌ ຂອງທະນາຄານແຫ່ງ ສປປ ລາວ www.bol.gov.la ຫຼື ຕິດຕໍ່ໝາຍເລກໂທລະສັບ 021 330005 ຫຼື ສາມາດເຂົ້າມາພົວພັນໄດ້ທີ່ຫ້ອງການຂອງສຳນັກງານປົກປ້ອງເງິນຝາກ ຕັ້ງຢູ່ ຊັ້ນ 4 ຕຶກ ສຳນັກງານຄະນະກຳມະການຄຸ້ມຄອງຫຼັກຊັບ ຖະໜົນໄກສອນ ບ້ານໂພນສະອາດ ເມືອງໄຊເສດຖາ ນະຄອນຫຼວງວຽງຈັນ.

ດັ່ງນັ້ນ, ຈຶ່ງແຈ້ງມາຍັງບັນດາຜູ້ຝາກເງິນ ທີ່ຝາກເງິນໄວ້ນຳສະຖາບັນການເງິນທີ່ເປັນສະມາຊິກ ຂອງສຳນັກງານປົກປ້ອງເງິນຝາກ ເພື່ອຊາບ ແລະ ມີຄວາມເຂົ້າໃຈ ຕໍ່ກັບນະໂຍບາຍກ່ຽວກັບວຽກງານປົກປ້ອງເງິນຝາກຂອງພັກ-ລັດ ທີ່ມີຕໍ່ຜູ້ຝາກເງິນ ໃນຂອບເຂດທົ່ວປະເທດ.



ຫົວໜ້າສຳນັກງານປົກປ້ອງເງິນຝາກ

ແສງດາວວີ ວົງຄຳຊາວ